

25 ta' Lulju, 1994

Imhalled:-

Onr. Vincent DeGaetano LL.D.

Il-Pulizija

versus

Anglu Briffa

Kaċċa - Dritt ta' Appell ta' l-Avukat Ġenerali - Fatti li tagħhom Persuna tkun Instabet Hatja

Il-paragrafu (5) tar-Regolament 25 tar-Regolamenti ta' l-1993 dwar il-Harsien ta' Għasafar u tal-Fenek Selvaġġ jagħti dritt ta' appell dejjem u f'kull każ lill-Avukat Ġenerali minn deċiżjonijiet mogħtija mill-Qorti inferjuri dwar proċedimenti rigwardanti reati bi ksur ta' dawk ir-regolamenti.

In-nuqqas ta' indikazzjoni, fis-sentenza appellata, ta' liema huma l-fatti li tagħhom l-appellant jew appellat (skond il-każ) instab hati, tammonta għal nuqqas ta' formalità sostanzjali b'mod li l-Qorti ta' l-Appell Kriminali, a bażi ta' l-artikolu 428 (3) tal-Kodiċi Kriminali, m'għandhiex alternattiva hliet li thassar is-sentenza u tghaddi biex tiddeċidi l-kawża mill-għid fuq il-meritu.

Il-Qorti:-

Rat l-imputazzjoni miġjuba kontra Anġlu Briffa, ta' 67 sena, talli nhar il-Hamis, 24 ta' Marzu, 1994 għall-habta tal-11 ta' filghodu fl-inhawi ta' Hagar Qim, limiti taż-Żurrieq, matul l-istagun magħluq għat-tehid ta' għasafar mhux minn fuq il-bahar, ha jew ipprova jiehu xi għasafar bi ksur tar-Reg. 9(1) (c) ta' l-A.L. 146/1993; dik il-Qorti kienet mitluba li minbarra li tagħti l-piena tordna l-konfiska ta' l-oġġetti eżibiti;

Rat is-sentenza tal-Qorti tal-Maġistrati (Malta) tal-25 ta' Mejju, 1994 li fil-parti dispożittiva tgħid hekk: "Semgħet il-provi; Rat l-L.N. 146 ta' l-artikolu 9(1) sub artikolu (c); ikkunsidrat illi wara li hadet in konsiderazzjoni iċ-ċirkostanzi kollha tal-każ kif ukoll l-eta' ta' l-imputat; tikkundannah l-artikolu 9 tal-Kap. 21 għall-perijodu ta' xahar";

Rat ir-rikors ta' appell ta' l-Avukat Ġenerali minnu

ppreżentat fid-9 ta' Ġunju, 1994 li bih talab ir-riforma ta' l-imsemmija sentenza billi fil-waqt li tikkonfermha fil-parti fejn sabet lil Anġlu Briffa hati ta' l-imputazzjoni miġjuba kontra tiegħu tibdilha kwantu għall-piena;

Rat l-atti kollha tal-kawża;

Semgħet is-sottomissjonijiet ta' l-avukat difensur tal-appellant u ta' l-Avukata tar-Repubblika, Anna Mallia għall-appellant Avukat Ġenerali;

Ikkunsidrat:

Din id-deċiżjoni hi limitata għad-diversi preġudizzjali li ġew issollewati, anke mill-Qorti *ex officio*, fis-seduta tad-19 ta' Lulju, 1994. F'dik is-seduta l-appellat beda biex isollewa l-eċċezzjoni "illi l-appell ta' l-Avukat Ġenerali huwa inammissibbli peress li meta jiġi applikat l-artikolu 21 ma jkunx hemm kundanna imma biss dikjarazzjoni ta' reità ". Din l-eċċezzjoni, ingarbuljata kif inhi, evidentement ma tagħmilx sens. L-artikolu 21 tal-Kap. 9 kulma jgħid hu li f'ċerti każijiet il-Qorti tista' tinzel taht il-minimu tal-piena stabbilit mil-ligi. Fil-kors tat-trattazzjoni fuq dan il-punt id-difensur ta' l-appellat għamel referenza għal żewġ sentenzi, *Il-Pulizija v. Emmanuele Agius* tat-12 ta' Dicembru, 1936 u *Il-Pulizija v. Nazzareno Spiteri*, tas-7 ta' Ġunju, 1952, it-tnejn appelli kriminali, *in sostenn* ta' l-eċċezzjoni tiegħu. Pero' dawn is-sentenzi li kieku l-imsemmi difensur ha l-iżbriga li jaqrahom, ma għandhom x'jaqsmu xejn ma' l-artikolu 21. Dawn jirreferu għal dak li kien l-artikolu 23, l-hekk imsejjah "*first offenders section*", introdott fl-1900, emendat fl-1903, fl-1921 u fl-1947, sostitwit fl-1956 u finalment irrevokat kompletament bl-artikolu 17 ta' l-Att dwar il-

Probation tal-Hatjin. L-artikolu 21 preżenti kien qabel l-artikolu 23A, introdott bl-Ordinanza XII tal-1944. Huwa veru li dak li kien l-artikolu 23 illum jinsab rifless fid-dispożizzjonijiet tal-Kap. 152; però d-dritt ta' appell ta' l-Avukat Ġenerali f'dan il-każ mhux ibbażat fuq xi wahda mir-raġunijiet imsemmija fl-artikolu 413 (1) (b) tal-Kodiċi Kriminali iżda fuq il-paragrafu (5) tar-Regolament 25 tar-Regolamenti ta' l-1993 dwar il-Harsien ta' l-Ghasafar u tal-Fenek Selvaġġ (A.L. 146/1993), liema paragrafu jagħti dritt ta' appell dejjem u f'kull każ lill-imsemmi Avukat Ġenerali minn deċiżjonijiet mogħtija mill-Qrati inferjuri dwar proċedimenti rigwardanti reati bi ksur ta' dawk ir-regolamenti. Għalhekk din l-eċċezzjoni ta' l-appellant qed tiġi respinta;

Fil-kors tas-seduta tad-19 ta' Lulju, 1994, id-difensur ta' l-appellat, mistoqsi mill-Qorti, iddikjara li l-appellat quddiem l-ewwel Qorti ma kienx ammetta l-akkuża kontra tiegħu u anqas ma nstemghu provi; kulma ġara, skond l-imsemmi difensur, kien li d-difiża spjegat ċerti fatti lill-Qorti u l-prosekuzzjoni, allura mmexxija mill-pulizija, qablet magħhom. Fil-fatt is-sentenza appellata hi wahda pjuttost inspjegabbli. Fis-sentenza hemm il-kliem "Semgħet il-provi, però minn imkien mill-atti ma jirriżulta min kienu x-xhieda li nstemghu. Mill-banda l-oħra anqas ma hemm indikat, fis-sentenza jew f'xi verbal, li l-imputat kien qed jammetti l-akkuża, u dana jidher ikkorroborat mid-dikjarazzjoni imsemmija tad-difensur ta' l-appellat. Din il-Qorti issibha diffiċli tifhem xi proċedura għet addottata mill-ewwel Qorti;

Fl-aħħar nett, ukoll fis-seduta tad-19 ta' Lulju, 1994, din il-Qorti għibdet l-attenzjoni tal-partijiet għall-fatt li mkien fis-sentenza ma hemm indikat liema huma l-fatti li tagħhom Anġlu Briffa kien qed jiġi misjub hati, addirittura anqas biss hemm li qed jiġi misjub hati ta' xi haġa. Din tammonta għal nuqqas ta' formalità sostanzjali b'mod li din il-Qorti, a bażi ta' l-artikolu 428

(3) tal-Kodiċi Kriminali, m'għandhiex alternattiva hlief li tħassar is-sentenza u tghaddi biex tiddeċidi l-kawża mill-ġdid fuq il-meritu. Il-Qorti żżid ukoll li għalkemm l-Avukat Ġenerali, fir-rikors tiegħu, qed jippresumi li l-appellat ġie lliberat b'kundizzjoni li ma jagħmilx reat ieħor għall-perijodu ta' xahar, l-espressjoni użata fis-sentenza, ċjoè "Tikkundannah l-artikolu 9 tal-Kap. 21 (sic!) għal perijodu ta' xahar" ma tfisser xejn minn dan. Evidentement minn irrediga l-appell a nom ta' l-Avukat Ġenerali għagġel wisq u ma rax l-affarijiet kollha li kellu jara;

Għal dawn il-motivi din il-Qorti qieghda tħassar is-sentenza appellata u tordna l-kawża terġa' tinstema' mill-ġdid quddiemha billi jingiebu l-provi li talvolta setghu jingiebu quddiem l-ewwel Qorti, u għal dana l-fini thalli l-kawża għas-seduta tas-7 ta' Ottubru, 1994 fid-9.00 a.m.
